

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 25.05.2016 (08:32)

8 til 13 stig alla vikuna

Eitt hátrýst liggur komandi dagarnar nærindis Føroyum og gevur støðugt og róligt veður.

Í dag og í nátt verður fleyr til gul av eystri ella ymsum ættum, 2 til 6 m/s. Framvegis turt og onkrir sólgloftar, men um náttina fyri tað mesta skýggjað. Hitin millum 8 og 11 stig, um náttina millum 5 og 8 stig.

Hósdagin, fríggjadagin, leygardagin, sunnudagin og mánadagin verður lot til andøvs gul av ymsum ættum, undir 8 m/s. Framvegis turt og sólgloftar, men tíðum skýggjað ella mjørki í støðum. Hitin millum 8 og 13 stig, í støðum upp í 15 stig, um náttina millum 5 og 8 stig.

In.fo

Bretskt felag veitir Atlantic Petroleum lán

Atlantic Petroleum fær 78 milliúnir krónur í láni frá einum bretskum felag, sum afturfyri fær ein nevndarlim.

Atlantic Petroleum og London Oil and Gas Limited eru vorðin samd um, at bretska felagið lænir Atlantic Petroleum 78 miljónir krónur.

Afturfyri skal London Oil and Gas Limited fáa ein nevndarlim í Atlantic Petroleum. Tey bæði feløgini hava verið í samráðingum seinastu tveir mánaðirnar.

Atlantic Petroleum hevur eisini kunngjørt úrslitið fyri fyrsta ársfjórðing í ár. Nettohallið var 38,7 miljónir krónur.

Kelda: kvf.fo

Antares.fo

Við vatnflogfari millum Keypmannahavn og Aarhus

Fyrsta vatnflogfarið hjá Nordic Seaplanes hevur flogið sín fyrsta túr á rutuni millum Aarhus og Keypmannahavn. Í framtíðini ber til at koma úr Keypmannahavn til Aarhus ella øvugt eftir bert 50 minuttum, men so kostar tað afturfyri eisini 1.800 krónur hvønn vegin.

”Um tú hevur skund, so er talan als ikki um nakran okursprís”, sigur Lasse Rungholm, stjóri í Nordic seaplanes, sum í høvuðsheitum hevur forrætningsfólk sum sín málbólk.

Í Aarhus lættir og lendir vatnflogfarið á Østhavnsvej, meðan tað í Keypmannahavn fer fram í Nordre Toldbod. Fýra fráferðir eru um dagin.

Jeppe Rich, lektari á Institut for Transport á DTU, heldur tó ikki, at nýggja vatnflogrutan fer at broyta flutningsmynstrið millum teir báðar býirnar.

”Eg eri ivasamur um marknaðarmøguleikarnar. Hetta er eitt nisjutilboð, og tað eru frammanundan ikki so nógv flogferðafólk millum Aarhus og Keypmannahavn”, sigur hann.

Tað hevur tikið meira enn fýra ár at skipa vatnflogrutuna. Upprunaligi stigtakarinn var Rune Balle frá Samsø Seaplanes. Hann er tó ikki við í verkætlanini longur.

Kelda: dr.dk

Antares.fo

Lønarsamráðingar fyri starvsfólk á boripallum slitnaðar

Sáttmálasamráðingarnar millum Norges Rederiforbund og fakfeløgini Industri Energi og SAFE um starvsfólk á boripallum eru slitnaðar. Semingsstovnurin fer nú at royna at fáa semju millum partarnar.

– Stöðan á hesum marknaðinum er sera vánalig í lýtuni. Eftirspurningurin eftir boripallum er nógv fallin, samstundis sum fleiri sáttmálar eru avlýstir. Hetta ber í sær, at mong arbeiðspláss hvørva. Tí eru vit vónsvikin av, at arbeiðstakarar koma við krøvum, sum ikki samsvara við stöðuna, vinnan er í, sigur Jakob Korsgaard, samráðingarleiðari hjá Norges Rederiforbund.

Talið á boripallum, ið verða lagdir, heldur sambært reiðarafelagnum fram við at økjast í 2016 og 2017. Roknað verður við, at 23 boripallar liggja fyri teym síðst í juni.

– Í dagsins stöðu kunnu vit rætt og slætt ikki átaka okkum øktar lønarútreiðslur í eini vinnu, sum longu hefur sera góð lønar- og arbeiðskor, sigur Jakob Korsgaard.

Leiðarin í SAFE, Hilde-Marit Rysst, upplýsir fyri NTB, at hennara fakfelag kravdi, at limirnir skuldu varðveita keypiorkuna. Hon heldur, at tilboðið frá reiðarafelagnum hevði havt við sær eina munandi reallønarafturgongd.

Semingsstovnurin fer nú at royna at fáa semju í lag millum partarnar.

Kelda: offshore.no

Antares.fo

Maskinmeistarar fáa sera góð skoðsmál

Í eini umfatandi kanning hava 91 fyrirtøkur umframt 484 maskinmeistarar, ið hava fingið prógv seinastu trý árin, eftirmett góðskuna og týðningin av maskinmeistaraútbúgvingini í mun til eftirspurningin frá vinnulívinum.

Vælkvalifiseraðir við sterkum tøkniligum førleikum, persónligari gjøgnumbrotsmegi og góðum samstarvsevnum.

Soleiðis ljóða yvirskipaðu metingarnar av nýútlærdum maskinmeistarum í eini umfatandi kanning, sum Maskinmestrenes Forening júst hefur almannakunngjørt.

Saman við umboðum fyri millum annað Dansk Industri, Danmarks Rederiforening, Danske Maritime, Danske Havne og maskinmeistararskúlanum hefur Maskinmestrenes Forening kannað, um maskinmeistaraútbúgvingin lúkar góðskuna og týðningin, sum avspeglar tørvin á arbeiðsmarknaðinum – tað vil siga, um mongu nýggju maskinmeistararnir, ið koma út á arbeiðsmarknaðin í hesum árum, eru nóg dugnaligir.

Meginparturin av spurdu fyrirtøkunum gevur positivar afturmeldingar og leggur dent á serligu kombinatióinina av praktiskum royndum og teoretiskari fatan hjá maskinmeistarunum sum virðisskapandi fyri fyrirtøkurnar. Toppleiðarar, HR-stjórar og rakstrarleiðarar í fleiri donskum og altjóða fyrirtøkum lýsa nýútlærdu maskinmeistararnar sum meðarbeiðarar við persónligari gjøgnumbrotsmegi og góðum fakkunnleika. Serliga innan umráðini rakstur, viðlíkahald, trygd og planlegging verða maskinmeistararnir mettir sum sera væl kvalifiseraðir. Teir duga væl at umsita og leiða verkætlanir.

Beinleiðis spurdar vísa fyrirtøkurnar bert í avmarkaðan mun á ítøkilig fakøki, sum móguliga kundu fingið meira uppmerksemi undir útbúgvingini – millum annað enskt á einum hægri tøkniligum stigi. Meginparturin av nýútlærdu maskinmeistarunum heldur sjálvur, at fakliga stöðið hefur verið hóskaði í mun til krøvini frá vinnulívinum, men teir sakna eitt størri samstarv við vinnulívið undir útbúgvingini.

Kelda: Maskinmestrenes Forening

Antares.fo

ES bjargar Grikkalandi við risastórum láni

Avtala er nú gjørd millum ES og Grikkaland um eitt lán á 77 milliardir krónur. Tað hendir eftir ein fund á 11 tímar í nátt millum Evro-londini, har eisini Grikkaland luttók.

Grikkaland hefur gingið undir krøvini frá Evropa eftir maratonfundin, sum var hildin í Brússel í nátt.

Grikska stjórnin skyldar 180% av bruttotjóðarúrtøkuni, og tað er hendan skuldin, sum skal rindast við láninum frá ES-londunum. Tað skriva fleiri altjóða miðlar í morgun.

- Hetta er ein sera týðandi løta fyri okkum øll, sigur talsmaðurin Jeroen Dijsselbloem, sum er niðurlendskur fígghjarmálaráðharri og hefur staðið á odda fyri ES í samráðingunum.

ES-londini eru vorðin samd um at seta í verk ein pakka við tiltøkum, sum skal lætta um griksku skuldarbyrðina, har afturgjaldskrøvini verða linkað nakað.

Talan verður tó undir ongum umstøðum talan um at strika skuldina hjá Grikkalandi, men pengarnir koma til Grikkalands, so hvørt landið gjøgnumførir nakrar ábøtur í búskapinum.

Um Grikkaland gjøgnumførir allar reformar, sum eru avtalaðir, so fær landið næstu mánaðirnar 10,3 milliardir evrur, sum svara til 77 milliardir krónur. Peningurin fellur í fleiri pørtum, har tær fyrstu 56 milliardirnar koma í seinnu helvt av juni, so Grikkaland kann halda samfelagnum koyrandi. Avtalan millum Grikkaland og ES hevur sera stóran týðning fyri allan búskapin í Evropa eru altjóða eygleiðarar samdir um.

Dimma.fo

London Oil & Gas kann yvirtaka Atlantic Petroleum

Atlantic Petroleum hevur gjørt eina lánsavtalu við London Oil and Gas Limited, sum kann broya ognarviðurskiftini í felagnum grundleggjandi

Avtalan hevur samstundis við sær, at brúkti lánspeningurin kann umleggjast til partabrøv í Atlantic Petroleum.

Lánspeningurin er tilsamans 8 milliúnir bretsk pund, tað eru slakar 80 milliúnir krónur, og verður alt umlagt til partabrøv, gerst fær London Oil and Gas meirlutan í felagnum.

Harafrat hevur London Oil and Gas rættin at velja ein nevndarlim í Atlantic Petroleum. Hetta verður gjørt í næstum, og Atlantic Petroleum fer at kalla til ein eyka aðalfund um tað beint eftir.

London Oil and Gas hevur eisini tryggjað sær, at ein serligur ráðgevrur verður knýttur at nevndini.

Harafrat skal Clint Redman hava ein leiklut sum leiðari fyri Corporate Finance í Atlantic Petroleum; hann hevur frammanundan hendan leiklutin í London Oil and Gas og verður sagdur at hava 35 ára royndir innan fyri fíggarheimin.

Sostatt eru líkindi fyri, at London Oil and Gas yvirtekur Atlantic Petroleum, sum hevur havt stórar trupulleikar í longri tíð.

Ben Arabo, stjóri í Atlantic Petroleum, fegnast um avtaluna, tí hon aftur ger felagið virkisført.

- Avtalan tryggjar Atlantic Petroleum fígging, og ger felagið ført fyri at byrja eina nýggja seriu av loyvvum. Seinastu tíðina hava vit brúkt alla orku at fáa gjaldføri og tryggja sum mest av okkara virðum í Norðsjónum. Frameftir fer Atlantic Petroleum at hyggja at øðrum móguleikum. Nýggju økini eru í Eysturevropa og Eurasia-økinum, sigur Ben Arabo.

Simon Hume-Kendall, nevndarformaður í London Oil and Gas fegnast somuleiðis um avtaluna, sum gevur teimum stórt ræði í Atlantic Petroleum:

- Vit hava ment frálík viðurskifti við Atlantic Petroleum gjøgnum seinastu seks mánaðirnar, og vit eru sera feigin um at stuðla teimum í teirra framtíðarætlan at menna nýggjar móguleikar í Eurasia Samveldinum í hesum tíðarskeiðnum hjá olju- og gassidnaðinum, sigur Simon Hume-Kendall.

Dimma.fo

E-sigarettir vinda upp á seg

Talið av fólki, ið hava roynt sokallaðar e-sigarettir, er nógv økt seinastu tvey árin. Hetta vísir ein umfatandi evropeisk kanning, sum er almannakunngjörd hesa vikuna, skrivar Reuter.

Kanningin, sum er gjörd av vísindafólki á Britain's Imperial College London, hevur hugt eftir hugburðinum til og nýtsluni av e-sigarettum í Evropa millum 2012 og 2014.

Kanningin sigur, at Frakland hevur hægstu nýtsluna, og at talið er farið frá 7,3 til 21,3 prosent, sum hava roynt e-sigarettina. Tað er ein trífalding. Í Bretlandi er nýtslan økt úr 8,9 prosentum í 2012 til 15,5 prosent í 2014.

Kanningin byggir á 53.000 spurdar evropearar, minst 1000 í hvørjum landi. Kanningin vísir eisini, at nú halda nærum tvær ferðir so nógv fólk, at e-sigarettir eru vandamiklar. Tað halda nú 51 prosent.

”Kanningin vísir, at e-sigarettirnar eru vorðnar sera væl umtóktar, og at meira enn tíggingundi hvør hevur roynt sigarettirnar, sigur Filippas Filippidis, sum er leiðari fyri kanningini, ið er almannakunngjörd í BMJ Tobacco Control.

Spurningurin er so, um ella hvussu vandamikið tað er at roykja e-sigarettir. Granskararnir siga, at teir mugu vita meira, áðrenn teir kunnu siga nakað nærri, serliga um langtíðarárin.

Sum frostveska

E-sigarettir hava ofta ein meinaleysan smakk av t.d. sjokolátu, jarðberjum, lakress ella líknandi.

Spurningurin er, um tær eisini eru meinaleysar fyri heilsuna.

Eitt nú eru nikotin í sigarettunum, og umframt at tað er vanaelvandi, so vísa kanningar, at nikotin økir vandan fyri blóðproppum.

Kanningar vísa tó, at e-sigarettir elva til minni skaða á lunguni enn vanligar sigarettir. Danska heilsustýrið vísir tó á, at veskan, sum verður brúkt í e-sigarettum er vanligi propylen-glycol og glycerin.

- Hetta eru evni, ið minna um evnini í frostvesku, sum verður koyrd í bilar, sigur Jørgen Falk, ráðgevi í Heilsustýrinum, við videnskab.dk.

Óvissur vandi

Samanumtikið vilja granskarar ikki siga nakað um langtíðarárinið av at roykja e-sigarettir. Granskingaryvirlæknin á Glostrup Hospital, Charlotte Pisinger, sigur við videnskab.dk, at vandin er til staðar.

- Tað er eingin ivi um, at tað ikki er uttan vanda at brúka e-sigarettir, men skaðin er helst minni enn við vanligum sigarettum. Men vit kunnu einki siga við vissu, tí vit kenna ikki langtíðarárinið. Tær hava ikki verið nóg leingi á marknaðinum til, at ávirkanin er komin og kann blíva skjálprógvað, sigur Charlotte Pisinger frá Glostrup Hospital.

Tað er ólógligt at selja veskuna til e-sigarettir í Føroyum. Tó eru nóg, ið brúka e-sigerettir, sum tey hava við sær av ferðum uttanlands.

Dimma.fo

Kýpros nógv sterkast

Føroyska kvinnulandsliðið fekk ikki eitt bein til jørðina í seinasta dystinum móti Kýpros. Gestirnir vístu seg at hava minst eitt gir meira enn føroyska liðið, og tí vann Kýpros uppibornan 3-1 sigur Kýpros endaði ovast í HM/EM undankappingini, sum hefur verið í høllini á Hálsi í Havn seinstu dagarnar.

Føroyar leiktu móti Kýpros í kvøld, í seinasta dystinum í kappingini, og høvdu føroyingar sett nøsina upp eftir einum jøvnum dysti.

Men javnt bleiv tað ongantíð. Til tað var kypriska liðið alt ov sterkt.

Í hinum dystunum í kappingini hefur tað sæð út sum, at føroyska liðið hevði á leið somu styrki sum kypriska liðið, men dysturin í kvøld vísti, at har er munur á.

Størsti munurin er, at botnstøðið hjá føroyska liðnum er væl lægri enn hjá tí kypriska. Toppstøðið er kanska líka høgt, ella hægri, men kypriska trýstið og nervarnir gjørdur sítt til, at føroyska liðið ongantíð fótaði sær.

Tað var bara í triðja setti, at føroyska liðið beit frá sær, men tað var ikki nóg mikið. Tí tá munurin bara var tað eina settið, settu gestirnir ferðina upp aftur og so gjørdist ikki meira hjá føroyingum.

Úrslitið av dystinum var, at Kýpros vann 3-1, við settúrslitunum 25-21, 25-14, 19-25 og 25-13. Ein greiður sigur, sum føroyingar ikki kunnu siga nakað til.

Úrslitið hefur við sær, at Kýpros endaði ovast í bólkinum, og tí vera tað tær sum fara at spæla HM-undanspæl. Kypriska liðið skal eisini við til EM-endaspælið, har føroyska liðið eisini skal.

Føroyar endaðu á øðrum plássi, Liktin Stein á triðja og Írland á fjórða plássi.

Dimma.fo

Astrup: Neyvan av tilvild

Tað var helst ikki av tilvild, at Eik kunnaði TAKS á ein hátt, sum flutti eina hálva milliard, segði Jørn Astrup Hansen í donskum sjónvarpi í morgun

Tað var helst ikki av tilvild, at Eik gav TAKS skeivar upplýsingar um fíggarstøðuna hjá Bankanum, í samband við at bankin vildi avskrivað eina hálva milliard krónur.

Tað segði Jørn Astrup Hansen, fyrrverandi bankastjóri og nevndarlimur í Eik, í sendingini DR2 Morgen í morgun.

Kvf.fo

Eingin lóg staðfestir ábyrgdina

25.05.2016 - 13:19

Bæði húsaegarar og náttúra kunnu koma illa fyri av oljulekum. Eingin lóg ásetur ábyrgdina, um olja er orsök til dálking

Eingin lóg er, sum ásetur, hvør hefur ábyrgdina og hvussu ein oljuleki skal handfarast, tá eitt nú oljutangar bresta og dálka jørðina, tað sigur Suni Petersen deildarleiðari fyri Vernd á Umhvørvisstovuni

Bæði húsaegarar og náttúra kunnu koma illa fyri av oljulekum. Tað er ein umhvørvislóg, ið sigur, at tað ikki er loyvi at dálka, men eigin lóg er á økinum um skaðin er gjørdur, sum ásetur, hvussu ein oljuleki skal handfarast og hvør hefur ábyrgdina.

Suni Petersen er deildarleiðari fyri Vernd á Umhvørvisstovuni.

Kvf.fo

Familja í tvístøðu eftir oljuleka

25.05.2016 - 14:39

Oljufelagið Effo biður fólk í miðbýnum flyta innaftur í húsini eftir ein oljuleka. Familjan kennir seg tó ikki tryggja og vil tí ikki flyta innaftur

Oljufelagið Effo vil enda málið um oljulekan í miðbýnum í Havn og biður fólk flyta innaftur í síni sethúsi. Familjan noktar, tí framvegis veit eingin, um oljan er tikin upp aftur:

Oljufelagið Effo vil ikki longur rinda fyri innivist til eina familju, sum síðst í mars mánað mátti flyta frá húsi og heimi í miðbýnum í Havn vegna oljuleka í grannahúsum.

Felagið mælir familjuni til at flyta innaftur í síni sethúsi, og vísir til eina kanning av inniluftini í húsunum.

Familjan, sum síðstu tveir mánaðirnar hevur búð á fimm ymiskum bústøðum í býnum, kennir seg als ikki tryggja og vil tí ikki flyta innaftur í húsini.

Oljuluktur er framvegis í húsinum, og framvegis er eingin kanning gjørd av, um olja er likin inn á stykkið hjá teimum. Tí standa vit nú á berum, sigur Annika Gregoriussen

Útvarpið royndi týsdagin at fáa samband við Effo fyri at fáa tey at greiða frá, hví tað eftir teirra tykki ikki er neyðugt at gera fleiri kanningar í Magnus Heinasonargøtu í Havn.

Niels Juel Nattestad, stjóri, sum er tann einasti, sum kann úttala seg vegna felagið, er staddur uttanlands og var tí ikki til at fáa fatur á týsdagin.

Familjan, sum vit hoyrdu í innslagnum, hevur síðstu mánaðirnar verið í samband við Heilsufrøðiligu Starvsstovuna, Umhvørvisstovuna og Tórshavnar Kommunu. Men eingin myndugleiki sigur seg kunna gera nakað við málið, tí talan er um privata ogn.

Kvf.fo

Søkja eftir fólki til ullarmóttøku

Búnaðarstovan søkir nú eftir fólki, ið skal taka sær av ullarmóttøkuni og leggja arbeiðið til rættis. Búnaðarstovan søkir nú eftir fólki at taka sær av ullarmóttøkuni í summar. Talan er um eitt fólk, sum skal hava dagligu ábyrgdina og at leggja arbeiðið til rættis, umframt hjálparfólk aftrat eftir tørvi. Tann, sum skal standa fyri ullarmóttøkuni, má hava gott skil á ull og dygdini á henni, og hava hegni at avgreiða viðskiftafólkini á góðan hátt. Talan er um tímalønt og tíðaravmarkað starv frá umleið 1. juli til 1. september.

300.000 krónur játtaðar

Sagt verður í starvslýsingini, at arbeið verður eisini ólagaligar tíðir. Løn verður sambært avvarðandi yrkisfelag.

Umsóknarfreistin er 8. juni. Løgtingið samtykti í vár 300.000 krónur til ullarmóttøku. Meginparturin skal brúkast til at rinda fyri ullina.

Í eykajáttanaruppskotinum, sum Kristina Háfoss hevur borið í Løgtingið, verður biðið um 300.000 krónur til endamálið. Tað mesta skal brúkast til at rinda fyri ullina.

Kvf.fo

Radarin: Skatturin nýskipast

25.05.2016 - 18:16

Allir skattir og øll avgjöld verða nú løgd undir lupp og skulu endurskoðast og endurskipast. Landsstýriskvinnan í fíggingarmálum biður í hesum døgum fakfólk átaka sær uppgávuna at fara gjøgnum skatta- og avgjaldsskipanina við fínkambi.

Yvirskipað sigur samgongan, at endamálið er at fáa eina meira "rættvísa og gjøgnumskygda" skipan, sum samstundis er kappingarfør við skipanirnar í grannalondunum.

Men hvørji lýti eru í skipanini, og hvat ynskja arbeiðsgevarar og arbeiðstakarar skal broytast?

Luttakarar:

Kristina Háfoss, landsstýriskvinna

Eyðfinnur Jacobsen, advokatur við sergrein í skattarætti

Hallur av Rana 25.05.2016 (14:15)

Kærði rasismudóm og vann

Eystara landsrættur hevur í dag sagt dóm í einum máli, har ein dani fyrr í ár varð funnin sekur í rasismu, tí hann í 2013 á Facebook hevði samanlíkna ideologiina islam við nasismu.

Dómararnir í Eystara landsrætti vóru ikki samdur við býrættinum í Helsingør, og fríkendu tí Ole Flemming Nielsen fyri ákærur um rasismu. Ole Flemming Nielsen sleppur harvið undan at rinda 4 dagbøtur á 100 krónur fyri Facebook viðmerkingina.

Eystara landsrættur legði dent á, at viðmerkingin nevndi ideologiin Islam og ikki ávísu persónum.

- Við hesum í huga, og at orðingin brúkti orðini "ideologiin Islam" og "Islamistar", metir landsrætturin í tráð við frágreiðingina hjá tí ákærda, at fráboðanin varð rættað móti islamskari ideologi og islamistum. Tá verjan í revsilógini §266 b, stk. 1, eftir orðalagi og ásetingum ikki umfatar háðan v.m. av einum bólki av persónum vegna teirra ideologi, verður ákærði fríkendur fyri ákærana, skrivaði landsrætturin í dóminum.

In.fo

Víkingur vann fyrri hálvfinaluna

25.05.2016 - 19:58

Fyrri hálvfinalan millum Skála og Víking í kappingini um løgmanssteypið varð leikt á Skála í kvøld. Fyrri hálvleikur hevði ikki nógv at bjóða uppá. Víkingur legði trýst á Skála, men megnaðu ikki at fáa mál. Støðan var 0-0 tá liðini fóru til hálvleiks.

Seinni hálvleikur var nógv merktur av steðgum, og tað var ikki fyrr enn tveir minuttir vóru eftir av vanligu leitiðini, at nakað mál kom í dystinum. Tá var tað Erling Jacobsen sum setti bóltin í netið við høvdinum.

At tað vóru nógvir steðgir í dystinum sást á tíðini, sum dómarin hevði lagt afturat. Dagfinn Forná legði nevnliga 7 minuttir afturat vanligu leiktiðini.

Meira spurdist tó ikki burturúr og Víkingur vann 1-0 og hevur nú stóran fyrimun tá liðini mótast aftur í seinni hálvfinaluni. Hon verður leikt 15. juni.

Í morgin er fyrri hálvfinalan millum KÍ og NSÍ. Dysturin byrjar klokkan 18.

Skála - Víkingur (0-1)

Erling Jacobsen 0-1

Portal.fo

Gravgangur eftir atgongumerkjum til Kris Kristofferson - alt útselt

25.05.2016 - 23:10

Tað er gravgangur eftir at hoyra Kris Kristofferson. Tá atgongumerkini til konsertina 1. september vórðu sett til sølu á heimasíðuni hjá Norðurlandahúsinum í gjár, kastaðu fólk seg yvir tey.

Hálvanannan tíma seinni var útselt.

Enn ein møguleiki var givin føroyingum at hoyra Kris Kristofferson. Fyrr í kvøld vóru atgongumerki til konsert í Reinsarínum 31. august sett til sølu. Atgongumerkini vóru "skrødd" burtur og eftir hálvum øðrum tíma kundi staðfestast, at tær báðar konsertirnar tíðliga í heyst vóru væl og virðiliga útseldar. Seinast Kris Kristofferson var í Føroyum var í 2007, har hann hevði konsert í høllini á Hálsi. 22. juli í ár fyllir hann 80 ár.

Portal.fo

ZAREPTA - móttøka

25.05.2016 - 09:19 - Ásbjørn Jacobsen

Í góðveðrinum leygardagin 21. mai, vóru millum 500 og 600 fólk, ið vóru komin til móttøku í Zarepta í sambandi við, at nýggja stórhúsið varð tikið í brúk. Móttøkan var frá kl.14.00 til kl.17.00. Tey vitjandi vóru boðin at síggja nýggja húsið, og eisini at síggja gamla húsið (upprunahúsið), har kømurini eru innrættaði av nýggjum við nýggjum sengrum, ætlaði til starvsfólkið burturav.

Kl.15.00 var samkoma við fullsettum sali, har Birgir Andreassen, Poli Vang og Heini Heinesen greiddu frá tilgongdini, heilt frá nevndaravgerð, samráðingum við jarðareigarar, kommunalar myndugleikar og sjálvari byggingini. Tað var í 2006, at nevndin í Zarepta gjørði av at fara undir byggingina; sostatt hevur nýbyggingin tikið 10 ár. Størsti parturin av arbeiðinum hevur verið sjálvboðin arbeiðskraft. Poli Vang upplýsti, at sjálvbodna arbeiði telur 20 ársverk í alt - tað hevði einki Zarepta verið, um ikki sjálvboðin arbeiðsmegi var ein veruleiki!!!

Seinastu árin hevur verið arbeitt hvønn týsdag, fríggjadag og leygardag, og sosiali og andaligi felagsskapurin millum arbeiðsfólkið hevur verið framúr góður. Poli Vang tók soleiðis til: Vit eru spard fyri arbeiðsvanlukkur, mær vitandi hava vit altið klárað tað við einum heftiplástri, tað eru vit takksom fyri.”

Móttøkan byrjaði við barnasanginum. “Besta bók av bókum er, bíblían hjá mammu er!” Tað varð lagdur dentur á í dag, at endamálið við Zarepta hevur verið og framvegis er “at vísa á bíbliuna sum bók bókanna og at vinna børnini fyri Jesus,” segði Birgir Andreassen, sum eisini er limur í nevndini. Í 1967 varð fyrsta húsið reist, og 11 ár seinni í 1978 varð næsta húsið tikið í brúk, og í dag, 38 ár seinni, verður triðja húsið tikið í brúk. Tá nevndin fyri 10 árum síðani gjørði av at økja um Zarepta, varð avgerð tikin um, at ein langtíðarætlan skuldi leggjast, sum skuldi ganga náttúrliga inn í verandi bygningar og umhvørvi. Selmar Nielsen Arkitektar fingtu til ábyrgd at gera hesa heildarætlan ítøkiliga.

17 sangarar úr Klaksvík, stjórnaðir av Jógvan við Keldu, sungu undir móttøkuni. Tey høvdu valt tvey lovsongsløg, tí, sum Jógvan segði: “Vit hava orsök at lovsyngja Harranum í dag!”

GÁVA

Rósa Samuelsen, borgarstjóri í Vága Kommunu, bar fram eina heilsan vegna komununa, og handaði Zarepta eina klokku av føroyskum gróti. Tað var Símun Pætur á Torkilsheyggi, sum tók ímóti vegna Zarepta.

NÝGGJ NØVN

Tað, sum fólk vóru spent upp á at hoyra, vóru nøvnini, sum navnanevndin hevur valt at seta á tey trý húsini, sum í dag mynda Zarepta. Seinastu tíðina hava fólk havt møguleika at koma við uppskotum til nøvn, og fleiri uppskot komu inn. Nevndin varð samd um, at øll nøvnini skuldu enda við LON, sum, sambært málkønum, eisini merkir hús. Fleiri av navnauppskotunum vórðu knýtt til orðið LON. Avgjørt var, at nøvnini skuldu verða avdúkaði undir móttøkuni. Tað var Beinta Vang, sum var ein av limunum í navnanevndini, sum avdúkaði nøvnini:

Upprunahúsið eitur HEIMARALON; húsið frá 1978 eitur OVARALON, meðan nýggja húsið eitur NIÐARALON. Tað var hildið at vera praktiskt at geva bygningunum nøvn. Upprunanavnið ZAREPTA er framvegis almenna navnið, sum fevnir um alt økið og virkið.

At man valdi at brúka orðavendingina “Heimara....,” er m.a. tann, at í Vatnsoyrum er tað vanligt málbrúk at siga heimanfyri. Av teimum trimum lonunum, sum í dag mynda Zarepta, er upprunahúsið tað sunnasta og harvið tað heimasta. Tað varð tí hildið, at tað m.a. av hesi orsök var hóskandi at nýta navnið HEIMARALON.

Stórt sjálvtkuborð við køkum var sett upp í matarhøllini.

Í 2017 verða tað 50 ár, síðani Zarepta varð tikið í brúk.

kristin.fo

Andlát

Sverri Jacobsen, Tórshavn andaðist á Landssjúkrahúsinum mánanáttina, 71 ára gamal.

Magni Viberg av Tvøroyri, búsitandi í Keypmannahavn andaðist sunnudagin 22. mai, 49 ára gamal.

Henrietta Fríborg Klein Garðshorn, vanligu nevnd Hedda, ættað úr Elduvík, búsitandi í Rødbyhavn í Danmark andaðist í heiminum sunnudagin 22. mai, 71 ára gomul.
